

**አብ ኤርትራ ህዝባዊ ፌደራላዊ ደሞክራሲያዊ ስርዓት ምህናጽ፤
ንዕብዮታን ሓድነታን ዘውሕሰምበር ዘፈራርሳ ኣይኮነን።**

ሃገርና ኤርትራ ሕብረ-ብሄራዊት ሃገር እያ። ምክንያቱ ድማ ህዝብታታ ብዝተፈላለዩ ብዝሓከሙት ስለ ዝልለዩ ማለት፡ ብብሄራዊ፣ ባህላዊ፣ ሃይማኖታዊ፣ ታሪኻዊ ረጅሒታትን ክብርታትን ዝውንኑን ዝግለጹን ስለ ዝኾኑዮም። እዞም ብዙሓኦም ክብርታትን መግለጺታትን እዚኣቶም ንህዝብታት /ብሄራትን ብሄራ-ሰባትን/ ኤርትራ ናይ መንነቶም መግለጺ፡ መልክዮምን ጽባቕኣምን ክብርምን ካብ ምዃን ሓሊፎም፡ ኩሉ-መዳያዊ ውሁድ ሂወት ኣብ ምምራሕን ሓቢሮም ኣብ ምንባርን ይኹን፡ ኣንጻር ተበራረይቲ ገዛእቶም ኣብ ርሑቕ ይኹን ናይ ቀረባ ታሪኽም ንናጽነቶም ኣብ ምቅላስ ዘጸገምሎም ኣይኮነን። ብኣንጻር ሓይልን ሞራልን ድንፋዮን እናሃቡዎም ዝመጹን ዘወትዎምን፡ ብፍቕርን ምትሕልላይን ሓቢሮም ክነብሩ ዘኸኣልዎምን ረጅሒታት ዮም። ስለ ዝኾነ ብዙሕነት ናይ ህዝብታት /ብሄራትን-ብሄራ-ሰባትን/ ኤርትራ ከም ጸጋን ጠቓምን ተገይሩ ክውሰድ ዘለዎ ደኣምበር ከም ጸገም፡ ኣስጋእን ቦታታንን ተገይሩ ክውሰድ ዝግበእ ኣይኮነን።

እቲ ከም ጸገምን ዕንቅፋትን ተገይሩ ክውሰድ ዝኸእል መሰረታዊ ነገር፡ ንወድዓዊ ክውንነት ናይ ህዝብታት /ብሄራትን ብሄራ-ሰባትን/ ኤርትራ ኣፍልጦ ዘይምሃብን ዘይምቕባልዮ። ቋንቋኣምን ባህሎምን እናኣዘውተሩን እናተጠቐሙን ኩሉ-መዳያዊ ሂወቶም ብነጻነት ከይመርሑን ከየማሓድሩን ምግባርዮ። ንዝሓለፈ ይኹን ህልዊ ታሪኽም ብምስናድን ምዕቃብን ነብሶም ክገልጹን ብታሪኽም ከይኮርዑን ከይተኣማመኑን ከየውርሱን ምስ ዝግበሩዮ። ኣብ ናይ ሃገርም ፖለቲካዊ ጉዳይ ከይሳተፉን ነብሶም ብገዛእ ርእሶም ከየማሓድሩን ምጽባእን ምንፋግን ምስ ዝህሉዮ። ኣብ ሃገራዊ ቁጠባዊ መዳይ ተዋፊሮም ተጠቀሙቲ ብምዃን ከይምዕብሉ ምፍራድ፡ ጥቕልል ብዝበለ ሰብኣውን ደሞክራሲያውን መሰላት ናይ ህዝብታትና ብምግሃስ፡ ዝመርሕ /ከም ጸረ- ህዝብን ጸረ-ደሞክራሲን ስርዓት ህግደፍ/ ዝኣመሰለ ግዝኣት መሬታዊ ሓድነት መሰረት ዝገበረ ኣሃዳዊ ስርዓት ምስ ዝህሉን ዝቕጽልንዮ ናብ ዘይተደልዮ ግጭትን ዕንወትን ምፍልላይን ክበጽሑ ዝኸእሉ።

ካብዚ ወጻኢ ህዝብታትና /ብሄራትና/ ኩሉ-መዳያዊ ሰብኣውን ደሞክራሲያን መሰላቶም ተኸቢሩሎም ንብዙሓኦም ዝሓቁፍን ዘገልግልን ዘይተማእከለ ኣሰፋፍራ ብሄራትን ብሄራ-ሰባትን መሰረት ዝገበረ ፌደራላዊ ደሞክራሲያዊ ስርዓትን ምምሕዳራዊ ቅርጽን ብምውናን፡ ብማዕርነት ክነብሩን ክጥቀሙን እንተብቑዮም፡ ውሑስ ዝኾነ ፍቶታዊ ደሞክራሲያዊ ሓደነት ኣረጋገጸም፡ ተጠቀሙቲ ናይ ዝተማለኤ ሰላም፡ ደሞክራሲን ልምዳትን ብምዃን፡ ኣብ መስርሕ ሰላምን ምዕባልን ብዘተኣማምን ፖለቲካዊ ኩነታት ክቕጽሉ ዝኸእሉ-ምበር፡ ናብ ሕድሕድ ግጭትን ምብትታንን ዝሳጥሑ ኣይኮነን። ስለዚ እቲ ኣብ መጻኢት ኤርትራ ንህዝብታትናን ሃገርናን ዝጠቅም ክህነጽ ዘለዎ ስርዓት፡ ብወድዓውን ታሪኻውን ፍትሓውን ዓይኒ ዝምረጽ፡ ንወድዓዊ ኣከናውና ናይ ሕብረተ-ሰብና /ብሄራትን ብሄራ-ሰባትን/ መሰረት ዝገበረ ብምልኣት ዘገልግልን ዘውሕስን መልክዕ ስርዓት “ህዝባዊ ፌደራላዊ ደሞክራሲያዊ ስርዓት” ምበር ንመሰል ናይ ህዝብታት ብምጉሳይ፡ ኣብ ግዝኣት መሬታዊ ሓድነት ዝሰረት ኣሃዳዊ ስርዓት ከም ዘይኮነ፡ ካብዚ እነሕልፎ ዘለና መግዛእቲ ናይ ህግደፍ ኩሉ-መዳያዊ መሪር ሂወት ብቕሊሉ ምግንዛብ ዝካኣልዮ።

ይኹን ደኣምበር ኣብ ኣከናውናን ጠቕምን ፍቶታዊ ሓድነትን ህዝብታት ኤርትራ ዝተሰረተ ህዝባዊ ፌደራላዊ ስርዓት፡ “ንሃገርናን ህዝብታትናን ዘይጠቅም፡ ብኣንጻር ናብ ዝተፈላለዩ ግጭታት ዘእቱ፡ ዘዕኑን ዝበታትንን እዩ” ካብ ዝብል ዘይወድዓውን ዘይፍትሓውን ፖለቲካዊ እምነት እናተበገሱ፡ ጸረ ህዝባዊ ደሞክራሲያዊ ስርዓት ዝኾነ ርእይቶ ዝገልጹን ንከይዕወት ብብዝገቕሞም ዝቃሉሱን ዝተፈላለዩ ኣካላትን ባእታታትን ብቀጻሊ ክሰብኩ ጸኒሖምን ይሰብኩ ኣለዉን ዮም። ነዚ ዘይቅኑዕን ዘይፍትሓውን ርእይቶኣም ሓቅነት ዘለዎ ንምምሳል ዘዘውትርዎ ሓሳብ ድማ፡ ህዝባዊ ፌደራላዊ ስርዓት ዝኸተላ ሃገራት ዝረኣ ዘይመሰረታዊ ግጭት ይኹን ተቓውሞ፡ ይዕባ ይንኣስ፡ ጠንቁን ደረጃ ሳዕቤኑን ብዘየገድሱ፡ እቲ ኣብ ብሄር ዝተሰረተ ፌደራላዊ ስርዓት ብባህርኡ ዝፈጥሮ ዘሎ ጸገም ምዃኑ ንምርግጋጽ፡ ከንቱ ፕሮፖጋንዳዊ ወፍሪ ኣብ ምንዛሕ ዝነጥፉ ኣካላት ህልዎትዮም።

እዞም አካላት እዚአቶም ካብዚ ዘይፍትሓውን ዓጋትን እምነትዚ እናተበገሱ ድማ፡ ህዝብታት /ብሄራትን ብሄረ-ሰባትን/ ኤርትራ፡ ኣብ ብሄራዊ ኣክናውናም ዝተመሰረተ "ህዝባዊ ፌደራላዊ ደሞክራሲያዊ ስርዓት" ከም ዘይጠቕሞም፡ ብአንጻሩ ናብ ዕንወትን ምብትታንን ከላጥሖም ዝኸለል ምዃኑ ተረዲኦም፡ ካብ ሰግኣት እናተበገሱ ኣብ መጻኢት ኤርትራ ህዝባዊ ፌደራላዊ ደሞክራሲያዊ ስርዓት ንክይምሰረት ክቃወሙን ክንጽጉን፡ ብአንጻሩ ነቲ ምስ ወድዕነት ኣክናውና ሕብረተ-ሰብናን መሰላቶምን ቀጻልነት ሓድነት ሃገርናን ዘይሳነን ዘየገልግልን ኣብ ግዝአተ-መሬታዊ ሓድነት ዝሰረተ ተጻራሪ ዝኾነ ናይ ጭቆናን ዕንወትን "ኣሃዳዊ ስርዓት" ክእምኑን ክቕበሉን ብዘይዕረፍቲ ኣብ ምስባኽ ዝርከቡ ዘለዉ ኣካላት ዮም። እዞም ኣካላት እዚአቶም ነዚ ዘይወድዓዊ፡ ዘይፍትሓውን ዘይደሞክራሲያውን ፖለቲካዊ እምነትዚ ብምጭባጥ ዝነጥፉ ዘለዉ፡ ካብ መሰረታዊ ኢ-ደሞክራሲያዊ ባህሪኦምን እምነቶምን ተበጊሶም ዝብሉዎ ዘለዉ ምዃናም ምግንዛብ ኣገዳሲ ዮ ዝኸውን።

እቲ ቀንድን ቀዳማይን ካብዞም ኣካላትዚአም ድማ ጸረ-ህዝብን ጸረ-ደሞክራሲን መንግስቲ ህግደፍ ዮ። መንግስቲ ህግደፍ ከም ጨቋኒ ገዛኢ ደርቢ መጠን፡ ንጭቡጥ ኣክናውናን ህልውናን ናይ ብሄራትን ብሄረ-ሰባትን ህዝብታት ኤርትራ ዝኸሓደን፡ ብአንጻሩ "ኣብ ኤርትራ ናይ ቋንቋ ጉጅለታት ምበር ብሄራት ዝበሃላ የለዎን" ክሳብ ዝበለን፣ ኣብ ልዕሊ ህዝብታትና ከቢድ ደርባውን ብሄራውን ጭቆናን ኣድልዎን ከካይድ ባህሪያዊ ዮ። ንጭቡጥ ብሄራዊ ኣክዋውና ናይ ብሄራትና ንምሕንፋጽን ንምህሳስን፡ ብኡ ኣቢሉ ደሞግራፍያዊ ለውጢ /ኣብ ኣክናውና ሕብረተ-ሰባትና/ ንምምጻእ ዓሊሙ፡ ህዝቢ ካብ ሓደ ቦታ ናብቲ ካልእ ቦታ ብምድንጋርን ኣሰገዳድን እናሰፈረ፡ ንህዝብታትና ኣተፋኒኑን ኣቀራሒኑን ዕድመ ጨቋኒ ፖለቲካዊ ስርዓቱ ንምንጥሕ ክሰርሕ ግድን ዮ። ስለዚ ከኣ፡ ብዛዕባ መሰል ብሄራትን ህዝባዊ ፌደራላዊ ደሞክራሲያዊ ስርዓትን፡ ኣብኡ ክራኣዩ ንዝኸለሉ ጸገማት፡ ጠንቆምን ዓይነቶምን ብዘየገድስ፡ ኣመልኪቱ ዝበለ እንተበለ ንዕኡ ዝምልከትን ዕላምኡን ስለ ዘይኮነ ዋጋን ትርጉምን ክወሃቦ ዝኸለል ርእይቶ ኣይኮነን። ህግደፍ ምስ ጸረ-ህዝቢ ኣተሓሳስብኡን ኣፍራሲ ተግባራቱን ብህዝባዊ ቃልሲ ንኣንሳብን ንኣዋሩን ክውገድ ዘለዎ ስርዓት ዮ።

እቲ ብካልኣይ ደረጃ ክረኤ ዝኸለል፡ ኣብ ደምበ ተቓውሞና ካብ ዝርከቡ ዝተወሰኑ ተቓውሞቲ ውድባትን ካለኣት ኣካላትን፡ ብዛዕባ መሰል ናይ ብሄራትን ብሄረ-ሰባትን ምህላው፡ ህዝባዊ ፌደራላዊ ደሞክራሲያዊ ስርዓትን ኣበርክትኡን፡ ብዕላማ ደረጃ ዘይእምኑን ዘይቕበሉን ዘቃልሕዎ ዘለዉ ዘይቅኑዕ እምነት ዮ። እዚ ግጉይ ርእይቶዚ ድማ ብመትከላዊ እምነቶምን መጻእን መንጽር፡ ኣብ ኤርትራ ንመሰልን ጠቕምን ናይ ብሄራትን ብሄረ-ሰባትን ኤርትራ ዘረጋገጽ "ህዝባዊ ፌደራላዊ ደሞክራሲያዊ ስርዓት" እንተተኸለ-ንእምነቶምን ናይ ምግዛእ ባህሪታቶምን ዘምክን ስለ ዝኾነ፡ ካብዚ ርሑቕ ዝጠመተ ፖለቲካዊ እምነቶምዚ እናተበገሱ፡ ኣብ መጻኢት ኤርትራ ህዝባዊ ፌደራላዊ ደሞክራሲያዊ ስርዓት ከይህሉን ከይሰራሕሉን ኣቕዲሞም ዝቃወሙን፡ ከም ናይ ሓደጋ ስርዓት ገይሮም ዝርእዩ ዘለዉን። ነቶም ኣብቲ ፌደራላዊ ስርዓት ክራኣዩ ዝኸለሉ ንኡሳን ጸገማት ኣጋኒኖም ብምግላጽ ድማ ንወጽዓት ህዝብታትና ንምሽቕራርን ምድንጋርን ብቀጻሊ ዝፍትኑ ዘለዉ። ካብዚ ወጻኢ ናይ ህዝባዊ ፌደራላዊ ደሞክራሲያዊ ስርዓት ዘይቅኑዕነትን ሓደገኛነትን ዝጭብጥ ሓቅን መርትዖን ስለ ዘለዎም ኣይኮነን።

እቲ ብሳልሳይ ደረጃ ክጥቀስ ዝኸለል ግጉይ ርእይቶ፡ ብውልቀ ምሁራት ሰባት ፍትሓዊ ፖለቲካዊ እምነት፡ ህዝባዊ ወገንነትን ሓልዮትን ዘይውንኑ ዘነጣጥፍዎ ዘለዉ ርእይቶ እዩ። ገለ ካብዞም ባእታታት እዚአቶም ኣብ መስርሕ ዕጥቃዊ ቃልሰና፡ ናይ ተስፋ ምቕራጽ ፖለቲካዊ ርእይቶን እማመን ዘንጸባርቑ ዝነበሩን፣ ሃገራዊ ነጻነትና ብመሪር ቃልሰን ከቢድ መስዋእትን ምስ ተረጋገጸ ድማ፡ ኤርትራ ምስ ናይ ከባቢና ሃገራት ብኮንፌደሬሽን ተኣሳሲራ እንተዘይኮነ፡ ንበይና ከም ሃገር ነጻነታ ዓቂባ ክትዓብን ክትስልጥንን ከም ዘይትኸለል ኮንቱ ፖለቲካዊ ስብከት ዝነዘሉ ዝነበሩ ባእታታት ዝርከቡዎ ርእይቶ ዮ። እዚ ናይ ውልቀ ምሁራን ርእይቶዚ ናተይ ዝብሎ ዝተቐረጸ ዕላማ ዘይብሉን ዘይተወደበን ብቱንን ኮይኑ፡ ኣንጻር ብሄራዊ መሰልን ምቛም ህዝባዊ ፌደራላዊ ደሞክራሲያዊ ስርዓትን ዝብሎን ዘዘውትሮን ዘይደሞክራሲያዊ ዝኾነ ፖለቲካዊ ርእይቶ እዩ። እዚ ርእይቶዚ ብባህሪኡን ዕላምኡን ክምዘን እንከሎ ድማ በይኑን ርእሱ ዝኸለልን ዘይኮነስ፡ ኣካል ኣምሳል ናይቶም ካለኣት ኣካላት ዘዘውትርዎ ዘለዉ ዘይቅኑዕ ዕላማን እምነትን እዩ።

እዚአም ኣብ ዝተፈላለዩ ቦታ፡ ክውንነትን መሳርዕን /ኣብ ደምበ ጸላእን ፈታውን/ ብምዃን፡ ንመሰረታዊ ሰብኣውን ደሞክራሲያውን መሰል ናይ ብሄራትን ብሄረ-ሰባትን ህዝብታት ኤርትራ ክጸረሩ ከለዉ፡ ከም

መሕብእን መመሳመስን ክጥቀምሉ ዝፍትኑ ዘለዉ ፖለቲካዊ ብሂል "ህዝባዊ ፌደራላዊ ስርዓት ንኤርትራን ህዝባን ኣይጠቅምንዮ፡ ብኣንጻሩ ዝበታተናን ዘዕንጥን እዩ" ዝብል ኣሰካፊ ሓሳባት መበገሲ ብምግባር እዮም ዝነጥፉ ዘለዉ። ስለ ዝኾነ እስከ ንጭቡጥ ክውንነት ናይ ህዝብታተናን፡ ዝተማለኤ መሰሎምን ተጠቓምነቶምን፡ ውሑስ ሓድነቶምን ቀጻልነቶምን፡ ኣብ ህልዊ ግዜ ይኹን ንመጻኢ ሂወቶም ዝምረጽ፡ ኣሃዳዊ /ዝተማእከለ/ ስርዓት ዲዩ ዝጠቅም ወይስ ዘይተማእለ ህዝባዊ ፌደራላዊ ደሞክራሲያዊ ስርዓት፡ እናመዛዘና ንርእዞ።

ዝተማእከለ /ኣሃዳዊ/ ስርዓት መብዛሕትኡ፡ ናይታ ሃገር ማሕበራዊ ብዙሕነት ስለ ዘይቅበል፡ ብኣንጻሩ ንምሕንፋሶን ንምህሳብን ብዘለዎ ዓቕሚ ስለ ዝሰርሕን ጨቕኑ ብምሓዝ ስለ ዝምዝምዝ /ልክዕ ከም ህግደፍ/ ኣብታ ሃገር ሰላምን ምርግጋእን ምትእምማንን ብምዝራግ፡ ናብ ግጭትን ዕንወትን ምብትታንን ስለ ዝድርኽ ኣሉታዊ ሳዕቤኑ ከቢድ ዩ ዝኸውን። ፖለቲካዊ ስልጣን ብውሑዳት ዝተታሕዘን ዝተገበተን ስለ ዝኾነ፡ ናይ ህዝብታት /ብሂራ-ሰባት/ ተራን ተሳትፎን ዘግልል፣ ህዝብታት ብቋንቋኦምን ባህሎምን ከይጥቀሙን ከየማዕብሉን፡ ታሪኽም ከይስንዱን ከየውርሱን፡ ብመንነቶምን ታሪኽምን ከይተኣማሙን ከይኮርዑን ዝቕይድ ዩ። ኣብ ቁጠባዊ መዳይ ህዝብታት መሬት ብፍትሓዊ ኣገባብ ብምርካብ ይኹን፡ ኣብ ካለኣት ናይ ቁጠባ ጽላታት /ጨንፈራት/ ብምውፋር ብዓቕሞም ኣልሚያም ከይጥቀሙዮ ዝገብር።

ብኣንጻሩ ብመንግስታዊ መሓውራት ዝግበት ስለ ዝኸውን፡ ስእነት፡ ድኽነትን ድንቁርናን ናይቶም ህዝብታት ብኣሰካፊ መልክዑ ክዓሙቕ ዝገብር ኩነታትዮ ዝሰፍን። ኣብ ምምሕዳራዊ መዳይ ህዝብታት /ብሂራት/ ነብሶምን ከባቢኦምን ብገዛእ ርእሶም ከየማሓድሩ ስለ ዝንፈጎም፡ ምስ ካለኣት ህዝብታት ተሓናፊጾም፡ ብመሓውራት ናይቲ ኣሃዳዊ ስርዓት ብኣድልዎን ጽቕጠትን ክመሓደሩ ስለ ዝግበርን ወዘተ ተደማሚሮም ናይቶም ህዝብታት /ብሂራት/ ወጽዓን ኣድልዎን ክኸሰቱን ክዓምቁን ካብ ምግባር ሓሊፉ፡ እቶም ህዝብታት ብፍቶታዊ ደሞክራሲያዊ ሓድነት ብሓባር ናይ ምንባር ዕድሎም ስለ ዝጽልሙት፡ ናብ መምርጨኦም ምውሳድን ምፍልላይን ምብትታንን ዮም ዘምርሑ። ናይ ከምዚ ዝኣመሰለ ኣብነት ንምጥቃስ እንተተደልዩ፡ ኣብ ሱዳን ህዝቢ ደቡብ ሱዳን፡ ኣብ ዩጎዝላቭያ ቅድም ክብል ዝተራእየ ናይ ብዙሓት ህዝብታት ምፍልላይን ምቕጃም ነናይ ገዛእ ርእሶም ሃገራትን መንግስታትን ብከፊል ምጥቃስ ይካኣል። ካብዚ ወጻኢ ካብ ከቢድ ጭቆናን ብሂራዊ ኣድልዎን ጭቆናን ንምንጋፍ ክብሉ ኣብ መሪር ቃልሲ ናይ ዝርከቡ ብዙሓት ህዝብታት ጸገማትን ህልዊ ታሪኽን ብኣብነት ምጥቃስ ዝካኣልዮ።

ኣብ ኩነታት ህዝብታትና /ብሂራትና/ ኣመልኪትና ክንርእ እንክለና ድማ፡ ኣብ ትሕቲ ዝተማእከለ /ኣሃዳዊ/ ኣረሚናዊ ስርዓት ህግደፍ ብምጅን እንሕልፎ ዘለና ጭቆናን ኣድልዎን ኩሉ-መዳያዊ ሓሳራ-መክራን ናብ ወድቀትን ምብትታንን ዝድርኽና ዘሎ ኣሰጋኢ ፖለቲካዊ ተርእዮ ምጅኑ፡ ነዚ ብቃልሲ ዓጺፍና ክንቅይሮ እንተዘይክኢልና ሳዕቤኑ እንታይ ክኸውን ከም ዝኸእል ንምግማቱ ዘጸግም ኣይኮነን። ብሓጺሩ ኣብ ሓንቲ ከም ሃገርና ዝኣመሰለት ሕብረ-ብሂራዊት ሃገር፡ ንወድዓዊ ኩነታትን ኩሉ-መዳያዊ መሰል ናይቶም ህዝብታት ነጹጉ ዝተማእከለ ዘይደሞክራዊ ስርዓት ሃኒጹ ዝመርሕ ስርዓት ምስ ዝህሉ፡ ነታ ሃገር ይኹን ህዝብታታ ዘይጠቅምን፡ ኣብ መስርሕ ዝበታተናን ዘዕንጥን እዩ ዝኸውን።

ዘይተማእከለ ህዝባዊ ፌደራላዊ ደሞክራሲያዊ ስርዓት፣ ኣብዚ ስርዓትዚ ዝህሉ መንግስቲ ውክልንኡ ካብ ብዙሓት ብሂራትን ብሂራ-ሰባትን ዝተወጸጹን ዝተወከለን ስለዝኸውን ዝምራሓሉ ሕገ-መንግስቲ /ቅዋም/ ድማ ቡቶም ህዝብታት /ብሂራት/ ብተሳትፎኦም ተቐባልነት ረኺቡ ስለ ዝጸድቑ፡ ብፖለቲካዊ ዓይኒ ክረኡ ከሎ ንኩሎም ህዝብታት ዝሓቁፍን ዘሳትፍን ብምጅኑ ፖለቲካዊ ኣድልዎ ዝረኣየሉ ስርዓት ኣይኮነን። ካብዚ ዝብገስ ኣብ ሰብኣውን ደሞክራሲያውን መሰላት ናይ ህዝብታት /ብሂራት/ ብማዕረ ዘሳትፍ፡ ንብሂራዊ መንነቶም ብኩሉ-መዳዩ ዘዕብን ዝዕቅብን ኩነታት ስለ ዝፈጥር፡ ህዝብታት ናይ ገዛእ ርእሶም ምምሕዳራዊ ቅርጻ ወኒኖም፡ ኣብ ፍቶታዊ ደሞክራሲያዊ ሓድነት ዝተመስረተ ሓባራዊ ሂወት እናመርሑ፡ ነፍስ-ወስፍ ብሂራትን ብሂራ-ሰባትን ቋንቋኦምን ባህሎምን እናተጠቕሙን እናኣዕብዩን እናዓቀቡን፡ ታሪኽም እናሰነዱን እናኣውረሱን ክነብሩ ዝኸእሎምዮ።

ኣብ ቁጠባዊ መዳይውን እንተኾነ፡ እቲ ህዝባዊ ፌደራላዊ ደሞክራሲያዊ ስርዓት ዝኸተሎ ቁጠባዊ ፖሊሲ ንጠቕምን ዕብዮትን ናይቶም ህዝብታት ማእከል ዝገበረን ዘውሕስን ስለ ዝኾነ፡ እቶም ህዝብታት ኣብ ዝተፈላለዩ ቁጠባዊ ጽላታት /ጨንፈራት/ ተዋፊሮም ኣፍርዮምን ኣጥርዮምን ክጥቀሙን ክዓብዩን

ዘኸአል'ውን እዩ። ስለ ዝኾነ፡ እቶም ህዝብታት ኣብ ኩሉ-መዳይ ተወሃሂዶምን ተደጋጊፎምን ናይ ምጥቃምን ምዕባይን ብሰላም ብሓባር ናይ ምንባር ዕድሎም ዘረጋግጽን ዘውሓስን ካብ ምጃን ሓሊፉ፡ ኣብ ድሌትን ምትእምማንን ዝተሰረተ ኣደ ፖለቲካ-ማሕበረ ኢኮኖሚያዊ ሕብረተ-ሰብ ሃኒጸም ናይ ምቕጻል፡ መጻኢ-አምውን ክውን ንክኸውን ኩሉ-መዳያዊ ባይታ ዘንጽፍ እዩ። ስለ ዝኾነዩ ድማ ኣብ ሓንቲ ሕብረ-ብሄራዊት ሃገር ህዝባዊ ፌደራላዊ ደሞክራሲያዊ ስርዓት ምውዳብ ቅኑዕን ተመራጽን እዩ ዝባሃልን ብተግባር ዝሕረን ዝስራሓሉን።

ኣብ ኣደ ህዝባዊ ፌደራላዊ ስርዓት ዝተፈላለዩ ዘይመሰረታዊ ጸገማት ክረኣዩ ባህሪያዊ እዩ ዝኸውን። ይኹን-ምበር ከምቲ ነቲ ዘይተማእከለ ፌደራላዊ ስርዓት ዝቃወሙ ኣካላት "ካብቲ ባህሪ ናይ'ቲ ስርዓት ዝብገስ 'ዩ" ዝብሉ-ዎ ግን ኣይኮነን። ምክንያቱ እቲ ፌደራላዊ ደሞክራሲያዊ ስርዓት፡ ናይ'ቶም ህዝብታት /ብሄራት/ ህልውናን መሰልን ተጠቃምነትን ብመሰረታዊ /ብወሳኒ/ መልክዑ ዝመለሰን ዘውሓስን ስለ ዝኾነ። እቶም ክለዓሉ ዝኸአሉ ዘይመሰረታውያን ፍልልያትን ጸገማትን'ውን እንተኾነ፡ ብቲ እቶም ህዝብታት ወኒኑም ዘለዉ ሕገ-መንግስቲ /ቅዋም/ ዝእዝዙ መትከላትን ሕግታትን መሰረት ዝፍትሑን ዝማሓደሩን ዮም ዝኾኑ። ካብዚ ወጻኢ ከምቲ ኣብ ዝተማእለ ኣሃዳዊ ስርዓት ዝረኣዩ መሰረታውያን ናይ ሰብኣውን ደሞክራሲያውን መሰልን፡ ብሄራዊ መንነትን ነጻነትን ሕቶን ቁጠባዊ ረብሓን ኮይኖም፡ ናብ መሰረታዊ ግጭትን ዕንወትን ምፍልላይን ዘምርሑን ዘብጽሑን ኣይኮኑን። ስለ ዝኾነ 'ዩ ከኣ ውድብና ደሞክራሲያዊ ግንባር ሓድነት ኤርትራ /ደ.ግ.ሓ.ኤ/፡ ኣብ ሕብረ ብሄራዊት ሃገርና ኤርትራ፡ ህዝባዊ ፌደራላዊ ደሞክራሲያዊ ስርዓት ክህጽ ዝኣምንን ክውን ንምግባሩ ዝቃለስን። ምክንያቱ ኣብ ኤርትራ ህዝባዊ ፌደራላዊ ደሞክራሲያዊ ስርዓት ምህናጽ፡ ንዕብዮታን ሓድነታን ዘውሓስ'ምበር ዘፈራርሳ ስለ ዘይኮነ።

ካብ መጽሔት ህዝባዊ ደሞክራሲ ወግዓዊት ልሳን ደ, ግ, ሓ, ኤ, ጥቅምቲ 2016 ቁጽሪ 14 ዝተወሰደ ድምጺ ሰላምን ደሞክራሲን ኤርትራ፡ 16-12-2016